

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರೀ ಬ್ರಹ್ಮಪುರಾಣೇ ಮಾರ್ಕಂಡೇಯ ಕೃತಾ
|| ಶ್ರೀಬಾಲಮುಕುಂದ ಸ್ತುತಿಃ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜಮಹಾದೇಶಿಕೇ

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the Baraha font.

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

|| ಶ್ರೀಬಾಲಮುಕುಂದ ಸ್ತುತಿಃ ||

ಶ್ರೀ ಮಾರ್ಕಂಡೇಯ ಉವಾಚ

ದೇವದೇವ ಜಗನ್ನಾಥ ಮಾಯಾಬಾಲವಪುರ್ಧರ |

ತ್ರಾಹಿ ಮಾಂ ಚಾರುಪದ್ಮಾಕ್ಷ ದುಃಖಿತಂ ಶರಣಾಗತಂ || ೧ ||

ಸಂತಪ್ತೋಽಸ್ಮಿ ಸುರಶ್ರೇಷ್ಠ ಸಂವರ್ತಾಖ್ಯೇನ ವಹ್ನಿನಾ |

ಅಂಗಾರವರ್ಷಭೀತಂ ಚ ತ್ರಾಹಿ ಮಾಂ ಪುರುಷೋತ್ತಮ || ೨ ||

ಶೋಷಿತಶ್ಚ ಪ್ರಚಂಡೇನ ವಾಯುನಾ ಜಗದಾಯುನಾ |

ವಿಹ್ವಲೋಽಹಂ ತಥಾ ಶ್ರಾಂತಸ್ತ್ರಾಹಿ ಮಾಂ ಪುರುಷೋತ್ತಮ || ೩ ||

ತಾಪಿತಶ್ಚ ತಶಾಮಾತ್ಯೈಃ ಪ್ರಲಯಾವರ್ತಕಾದಿಭಿಃ |

ನ ಶಾಂತಿಮಧಿಗಚ್ಛಾಮಿ ತ್ರಾಹಿ ಮಾಂ ಪುರುಷೋತ್ತಮ || ೪ ||

ತೃಷಿತಶ್ಚ ಕ್ಷುಧಾವಿಷ್ಟೋ ದುಃಖಿತಶ್ಚ ಜಗತ್ಪತೇ |

ತ್ರಾತಾರಂ ನಾತ್ರ ಪಶ್ಯಾಮಿ ತ್ರಾಹಿ ಮಾಂ ಪುರುಷೋತ್ತಮ || ೫ ||

ಅಸ್ಮಿನ್ನೇಕಾರ್ಣವೇ ಘೋರೇ ವಿನಷ್ಟೇ ಸಚರಾಚರೇ |

ನ ಚಾಂತಮಧಿಗಚ್ಛಾಮಿ ತ್ರಾಹಿ ಮಾಂ ಪುರುಷೋತ್ತಮ || ೬ ||

ತವೋದರೇ ಚ ದೇವೇಶ ಮಯಾ ದೃಷ್ಟಂ ಚರಾಚರಂ |

ವಿಸ್ಮಿತೋಽಹಂ ವಿಷಣ್ಣಶ್ಚ ತ್ರಾಹಿ ಮಾಂ ಪುರುಷೋತ್ತಮ || ೭ ||

ಸಂಸಾರೋಽಸ್ಮಿನ್ನಿರಾಲಂಬೇ ಪ್ರಸೀದ ಪುರುಷೋತ್ತಮ |

ಪ್ರಸೀದ ವಿಬುಧಶ್ರೇಷ್ಠ ಪ್ರಸೀದ ವಿಬುಧಪ್ರಿಯ || ೮ ||

ಪ್ರಸೀದ ವಿಬುಧಾಂ ನಾಥ ಪ್ರಸೀದ ವಿಬುಧಾಲಯ |

ಪ್ರಸೀದ ಸರ್ವಲೋಕೇಶ ಜಗತ್ಕಾರಣಕಾರಣ || ೯ ||

ಪ್ರಸೀದ ಸರ್ವಕೃದ್ದೇವ ಪ್ರಸೀದ ಮಮ ಭೂಧರ |
ಪ್ರಸೀದ ಸಲಿಲಾವಾಸ ಪ್ರಸೀದ ಮಧುಸೂದನ || ೧೦ ||

ಪ್ರಸೀದ ಕಮಲಾಕಾಂತ ಪ್ರಸೀದ ತ್ರಿದಶೇಶ್ವರ |
ಪ್ರಸೀದ ಕಂಸಕೇಶೀಘ್ನ ಪ್ರಸೀದಾರಿಷ್ಟನಾಶನ || ೧೧ ||

ಪ್ರಸೀದ ಕೃಷ್ಣ ದೈತ್ಯಘ್ನ ಪ್ರಸೀದ ದನುಜಾಂತಕ |
ಪ್ರಸೀದ ಮಥುರಾವಾಸ ಪ್ರಸೀದ ಯದುನಂದನ || ೧೨ ||

ಪ್ರಸೀದ ಶಕ್ರಾವರಜ ಪ್ರಸೀದ ವರದಾವ್ಯಯ |
ತ್ವಂ ಮಹೀ ತ್ವಂ ಜಲಂ ದೇವ ತ್ವಮಗ್ನಿಸ್ತ್ವಂ ಸಮೀರಣಃ || ೧೩ ||

ತ್ವಂ ನಭಸ್ತ್ವಂ ಮನಶ್ಚೈವ ತ್ವಮಹಂಕಾರ ಏವ ಚ |
ತ್ವಂ ಬುದ್ಧಿಃ ಪ್ರಕೃತಿಶ್ಚೈವ ಸತ್ತ್ವಾದ್ಯಾಸ್ತ್ವಂ ಜಗತ್ಪತೇ || ೧೪ ||

ಪುರುಷಸ್ತ್ವಂ ಜಗದ್ವ್ಯಾಪೀ ಪುರುಷಾದಪಿ ಚೋತ್ತಮಃ |
ತ್ವಮಿಂದ್ರಿಯಾಣಿ ಸರ್ವಾಣಿ ಶಬ್ದಾದ್ಯಾ ವಿಷಯಾಃ ಪ್ರಭೋ || ೧೫ ||

ತ್ವಂ ದಿಕ್ಪಾಲಾಶ್ಚ ಧರ್ಮಾಶ್ಚ ವೇದಾ ಯಜ್ಞಾಃ ಸದಕ್ಷಿಣಾಃ |
ತ್ವಮಿಂದ್ರಸ್ತ್ವಂ ಶಿವೋ ದೇವಸ್ತ್ವಂ ಹವಿಸ್ತ್ವಂ ಹುತಾಶನಃ || ೧೬ ||

ತ್ವಂ ಯಮಃ ಪಿತೃರಾಟ್‌ದೇವ ತ್ವಂ ರಕ್ಷೋಧಿಪತಿಃ ಸ್ವಯಂ |
ವರುಣಸ್ತ್ವಂ ಮಪಾಂ ನಾಥ ತ್ವಂ ವಾಯುಸ್ತ್ವಂ ಧನೇಶ್ವರಃ || ೧೭ ||

ತ್ವಮೀಶಾನಸ್ತ್ವಂ ಮನಂತಸ್ತ್ವಂ ಗಣೇಶಶ್ಚ ಷಣ್ಮುಖಃ |
ವಸವಸ್ತ್ವಂ ತಥಾ ರುದ್ರಾಸ್ತ್ವಂ ಮಾದಿತ್ಯಾಶ್ಚ ಖೇಚರಾಃ || ೧೮ ||

ದಾನವಾಸ್ತ್ವಂ ತಥಾ ಯಕ್ಷಾಸ್ತ್ವಂ ದೈತ್ಯಾಃ ಸಮರುದ್ಗಣಾಃ |
ಸಿದ್ಧಾಶ್ಚಾಪ್ಸರಸೋ ನಾಗಾ ಗಂಧರ್ವಾಸ್ತ್ವಂ ಸಚಾರಣಾಃ || ೧೯ ||

ಪಿತರೋ ವಾಲಖಿಲ್ಯಾಶ್ಚ ಪ್ರಜಾನಾಂ ಪತಯೋಽಚ್ಯುತ |
ಮುನಯಸ್ತ್ವಂ ಮೃಷಿಗಣಾಸ್ತ್ವಂ ಮಶ್ವಿನೌ ನಿಶಾಚರಾಃ || ೨೦ ||

ಅನ್ಯಾಶ್ಚ ಜಾತಯಸ್ತ್ವಂ ಹಿ ಯತ್ಕಿಂಚಿಜ್ಜೀವಸಂಜ್ಞಿತಂ |
ಕಿಂ ಚಾತ್ರ ಬಹುನೋಕ್ತೇನ ಬ್ರಹ್ಮಾದಿಸ್ತಂಬಗೋಚರಂ || ೨೧ ||

ಭೂತಂ ಭವ್ಯಂ ಭವಿಷ್ಯಂ ಚ ತ್ವಂ ಜಗತ್ಸಚರಾಚರಂ |
ಯತ್ತೇ ರೂಪಂ ಪರಂ ದೇವ ಕೂಟಸ್ಥಮಚಲಂ ಧ್ರುವಂ || ೨೨ ||

ಬ್ರಹ್ಮಾದ್ಯಾಸ್ತನ್ನ ಜಾನಂತಿ ಕಥಮನ್ಯೇಽಲ್ಪಮೇಧಸಃ |
ದೇವ ಶುದ್ಧಸ್ವಭಾವೋಽಸಿ ನಿತ್ಯಸ್ತ್ವಂ ಪ್ರಕೃತೇಃ ಪರಃ || ೨೩ ||

ಅವ್ಯಕ್ತಃ ಶಾಶ್ವತೋಽನಂತಃ ಸರ್ವವ್ಯಾಪೀ ಮಹೇಶ್ವರಃ |
ತ್ವಮಾಕಾಶಃ ಪರಃ ಶಾಂತೋ ಅಜಸ್ತ್ವಂ ವಿಭುರವ್ಯಯಃ || ೨೪ ||

ಏವಂ ತ್ವಾಂ ನಿಗುಣಂ ಸ್ತೋತುಂ ಕಃ ಶಕ್ನೋತಿ ನಿರಂಜನಂ |
ಸ್ತುತೋಽಸಿ ಯನ್ಮಯಾ ದೇವ ವಿಕಲೇನಾಲ್ಪಚೇತಸಾ |
ತತ್ಸರ್ವಂ ದೇವದೇವೇಶ ಕ್ಷಂತುಮರ್ಹಸಿ ಚಾವ್ಯಯ || ೨೫ ||

|| ಇತಿ ಶ್ರೀಬಾಲಮುಕುಂದ ಸ್ತುತಿಃ ಸಂಪೂರ್ಣಾ ||